

■ Напярэдадні падзеі

СУПРАЦЬСТАЯННЕ НЕ БУДЗЕ ЛЁГКАЕ

Жаночая тэнісная зборная стартуе ў першым крузе розыгрышу Кубка Федэрацыі

Здаецца, яшчэ ўчора мы ўсе разам перажывалі за нашых тэнісістак у фінале, а ўжо сёння яны рыхтуюцца пачаць усё спачатку. У саперніках у беларускіх дзяўчат зборная Германіі. Гульні пройдуць на «Чыжоўка-Арэне» 10 і 11 лютага.

Немкі ўдзельнічаюць у Кубку Федэрацыі з самага першага розыгрышу турніру, гэта значыць з 1963 года. За 55 гадоў яны двойчы выйгравалі галоўны трафей, становіўшыся чэмпіёнкамі ў 1987 і 1992 гадах. У мінулым сезоне зборная Германіі саступіла на аналагічнай стадыі (1-ы круг) з лікам 0:4 будучым пераможцам, камандзе ЗША. А ў матчы за права застацца ў васьмёрцы наймацнейшых камандаў свету немкі былі лепшыя за зборную Украіны (3:2).

Зараз саперніцы падапечных Эдуарда Дуброва займаюць шостае месца ў сусветным рэйтынгу. Беларусь, нагадаем, знаходзіцца на трэцім радку ў гэтым спісе. Адзначым, што раней каманды адна з адной не сустракаліся.

Пад кіраўніцтвам капітана зборнай Германіі Енса Герлаха згуляюць тры тэнісісткі — Таццяна Марыя, Ганна-Лена Фрыдзам і Ганна-Лена Грэнефельд.

— *Зборная Беларусі — гэта моцны апанент, нягледзячы на маладосць яе лідараў. Нікога дзіўнага ў добрых леташніх выніках беларусак асабіста для мяне не было, бо яны паказвалі пераканаўчы тэніс. Прычым звычайна асабліва добра беларускія дзяўчаты выступаюць у родных сценах, — раз-*



важае Енс Герлах. — *Зрэшты, мы ў Мінску не для таго, каб проста паціснуць рукі. Ададзім на корце ўсе сілы і эмоцыі і, спадзяюся, пакажам сваю найлепшую гульню.*

Для нашай зборнай сезон 2017 года стаў найлепшым у гісторыі беларускага каманднага тэніса, дзяўчаты перамаглі моцных саперніц з Швейцарыі і Галандыі, што дазволіла ім дайсці да фіналу, і толькі там яны пацярпелі паражэнне ад амерыканак.

— *Для ўсіх нас гэта быў добры год. Цяпер мы — палепшаная версія леташніх. Хочам паказаць якасны тэніс і дамагацца найлепшага выніку, —* адзначыла напярэдадні матча з немкамі Аляксандра Сасновіч.

Капітан зборнай Беларусі зрабіў стаўку на гульцоў, якія выступалі ў мінулым сезоне, — Аляксандру Сасновіч, Арыну Сабаленку, Веру Лапко і Лідзію Марозаву.

— *У нашай падрыхтоўцы нічога не змянілася. На каго спадзяваліся ў адзіночных і парных паядынках раней, на тых разлічваем і зараз, —* разказвае Дуброў. — *Нямецкі калектыў*

*не слабы, у ім ёсць вопытныя тэнісісткі, якія калісьці размяшчаліся ў топ-50 рэйтынга ВТА. І не трэба памыляцца: яны моцныя, як і раней. Мяркуючы па нашым вопыце ўдзелу ў Кубку Федэрацыі, узровень бакоў прыкладна роўны. Супрацьстаянне не будзе лёгкае, таму што адзіночны рэйтынг не да канца паказвае сілу гульцоў зборнай Германіі. Усё вырашыцца непасрэдна на корце. Гледзячы на трэніроўкі канкурэнтак, адчуваем, што гэта дысцыплінаваная, збалансаваная каманда. Не кажу, што ў нас іншая — як раз у плане самааддачы госці падобныя да нас. У Кубку Федэрацыі яны часам выступаюць лепш, чым у адзіночных турнірах.*

На перадматчавай прэс-канферэнцыі ўдзельнікі не маглі не закрануць тэму Вікторыі Азаранкі, бо яна ўжо вырасла ў судовыя справы і магла б выйсці на корт.

— *Калі яна захоча падтрымаць дзяўчат, хай прыязджае. Аднак браць яе ў склад не быў гатовы. Азаранка паўгода не гуляла, на корце я яе не бачыў. Саша і Арына ўвесь час рухаюцца наперад, паказваюць вынікі. Гэта сведчыць аб мэтанакіраванай падрыхтоўцы. А што зараз адбываецца ў Вікі, я не ведаю, —* адзначыў капітан каманды.

Заўважым, што букмекеры ўпэўнены прадказваюць перамогу зборнай Беларусі, бо за іх гуляе рэйтынг, да машыні стадыён і нядаўні вопыт выступлення ў фінале Кубка Федэрацыі.

Дар'я ЛАБАЖЭВІЧ

■ Абітурыент-2018

ЦТ ФІНІШУЕ 10 ЛІПЕНЯ

Пастановай Міністэрства адукацыі зацверджаны графік правядзення ў 2018 годзе цэнтралізаванага тэсціравання.

ЦТ распачнецца ў аўторак 12 чэрвеня з выпрабаванняў па беларускай мове, 14 чэрвеня пройдуць тэсты па рускай мове, 16 чэрвеня — па грамадазнаўстве, 18 чэрвеня — па матэматыцы, 20 чэрвеня — па біялогіі, 22 чэрвеня — па замежных мовах (англійскай, нямецкай, французскай, іспанскай, кітайскай), 24 чэрвеня — па хіміі, 26 чэрвеня — па фізіцы, 28 чэрвеня — па гісторыі Беларусі, 30 чэрвеня — па геаграфіі.

Завершыцца ЦТ 2 ліпеня экзаменам па сусветнай гісторыі найноўшага часу. Пункты правядзення ЦТ пачнуць выдаваць абітурыентам сертыфікаты з 10 ліпеня.

Таксама пастановай міністэрства вызначаны графік правядзення цэнтралізаванага тэсціравання ў рэзервовыя дні. Пад яго браніруюцца тры дні — 6, 8 і 10 ліпеня, а месцам правядзення вызначаны Беларускі дзяржаўны ўніверсітэт.

Тэрміны рэгістрацыі абітурыентаў для праходжання ЦТ у рэзервовыя дні — з 30 чэрвеня па 3 ліпеня. Сертыфікаты тым, хто будзе здаваць у гэты тэрмін, будуць выдавацца з 13 ліпеня.

База даных абітурыентаў фарміруецца з дапамогай аўтаматызаванай інфармацыйнай сістэмы «Агульнарэспубліканскі банк даных удзельнікаў цэнтралізаванага тэсціравання». Абітурыенты размяркоўваюцца па аўдыторыях у пунктах правядзення цэнтралізаванага тэсціравання з выкарыстаннем спісаў абітурыентаў, складзеных метадам выпадковага выбару.

Надзея НІКАЛАЕВА



Фота Марыны БЕГУНОВІЧ

■ Факт

ПАЛІВА НА АЗС ПАДАРАЖЭЛА НА ДЗВЕ КАПЕЙКІ

У Беларусі з учарашняга дня змяніліся рознічныя цэны на аўтамабільнае паліва.

Як растлумачылі прычыны ў канцэрне «Белнафтахім», у сувязі са значным ростам кошту нафты і павелічэннем з 1 лютага ставак акцызаў на нафтапрадукты рознічныя цэны на аўтамабільны бензін і дызельнае паліва з 8 лютага на АЗС краіны павялічваюцца на дзве капейкі, або ў сярэднім на 1,6 працэнта. Кошт бензіну АІ-92-К5-Еўра складае цяпер BYN1,21, АІ-95-К5-Еўра — BYN1,29, АІ-98-К5-Еўра — BYN1,5, ДП — 1,31.

Кошт аўтамабільнага паліва на АЗС Беларусі па-ранейшаму застаецца самым нізкім у Еўропе. З улікам змянення цэн, якое адбылося на беларускіх АЗС, рознічныя цэны на маторнае паліва ў сумежных рэгіёнах Расіі вышэйшыя за беларускія па бензінах на 12 %, па дызельным паліве — на 9 %, на ўкраінскім рынку — на 48—63 %.

МАРЫХУАНА Ў... ТРОХЛІТРОВІКАХ

Супрацоўнікі аддзялення па наркакантролі і процідзеянні гандлю людзьмі Першамайскага РУУС сталіцы разам з АМАП ГУУС Мінгарвыканкама па месцы жыхарства па вуліцы Азёрнай затрымалі 43-гадовага непрацоўчага мінчаніна, які займаўся вырошчваннем і продажам марыхуаны.

Было ўстаноўлена, што ён вырошчваў яе на ўласным зямельным участку каля дома, дзе пражываў. Затым высушваў для наступнага спажывання і продажу. Падчас вобыску было знойдзена і канфіскавана больш за 600 грамаў марыхуаны і электронныя вагі. Зламыснік захоўваў наркатычнае рэчыва ў трохлітровых слоіках. Таксама былі канфіскаваны падрыхтаваныя да продажу пакі ад запалак, запоўненыя марыхуанай. Затрыманаму пагражае пазбаўленне волі на тэрмін ад 8 да 15 гадоў з канфіскацыяй або без канфіскацыі маёмасці.

Сяргей РАСОЛЬКА

■ Надвор'е

А СНЕГ УСЁ ІДЗЕ...

У выхадныя ўмовы надвор'я на тэрыторыі Беларусі будуць вызначаць атмасферныя фрэнты ад цыклону, які будзе кружыць над Украінай. Чакаецца слабамарознае з ападкамі ў асноўным у выглядзе снегу надвор'е, паведамлілі ў Рэспубліканскім цэнтры па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды.



Фота БЕЛТА

Сёння ўдзень будзе воблачнае надвор'е. На большай частцы тэрыторыі краіны пройдзе снег, днём па паўднёвым усходзе — мокры снег, месцамі чакаецца наліпанне мокрага снегу. У асобных раёнах прагназуецца слабы галалёд, на дарогах — галалёдзіца. Максімальная тэмпература паветра ўдзень ад мінус 4 да плюс 1 градуса. Атмасферны фронт будзе гаспадарыць у нас і ў суботу, калі на большай частцы краіны выпадзе кароткачасовы снег і мокры снег. У асобных раёнах Беларусі чакаюцца туман, слабы галалёд, на дарогах месцамі захаваецца галалёдзіца. Тэмпература паветра ўначы складзе ад мінус 6 да 0 градусаў, удзень — ад мінус 4 да 1 цяпла.

У нядзелю яшчэ будзе адбівацца ўплыў фронтальных раздзелаў, якія паступова сыдуць на паўночна-ўсходнія рэгіёны краіны. Уначы ў многіх раёнах, а ўдзень — пераважна па паўночным усходзе пройдзе невялікі кароткачасовы снег. Месцамі чакаюцца туман, слабы галалёд, на дарогах галалёдзіца. Тэмпература паветра ўначы панізіцца да 7 марозу, удзень будзе ад мінус 5 градусаў да 1 цяпла.

Згодна з доўгатэрміновымі прагнозамі айчынных спецыялістаў, у панядзелак Беларусь апынецца пад уплывам вобласці павышанага атмасфернага ціску, сфарміраванага ў вільготнай паветранай масе. Ізноў у асобных раёнах краіны — кароткачасовы снег. Месцамі чакаецца туман, на дарогах захаваецца галалёдзіца. Тэмпература паветра ўначы складзе мінус 3—9 градусаў, пры праясненнях паветра месцамі астудзіцца да 12 марозу, тэмпература ўдзень складзе ад мінус 4 градусаў да 2 цяпла.

Сяргей КУРКАЧ

**GIPIZ**

**ООО «ГИРИЗ»**  
ГИДРАВЛИКА: гидроцилиндры, насосы, распределители РВД и комплектующие  
Напорные рукава и шланги  
Техпластины  
Ремонт гидравлических узлов  
**ДОСТАВКА ПО ВСЕЙ БЕЛАРУСИ**  
Самые конкурентные цены  
**В НАЛИЧИИ МНОГО ТЕХНИКИ ПО ЦЕНАМ ВЕСНЫ 2017 ГОДА**  
Плуги, бороны, прицепы и полуприцепы. Запчасти к ним.  
**ВОЗМОЖЕН РАСЧЕТ ВСТРЕЧНЫМИ ПОСТАВКАМИ, ДОГОВОРАМИ ПЕРЕВОДА ДОЛГА.**  
+375 44 765 08 65 г. Заславль, ул. Советская, 122, каб 126  
**girza.by** УНП 691586696

**УП «Минская волна»**  
220039, г. Минск, ул. Чкалова, д. 5  
Рекламная служба: **(017) 228-13-44**  
e-mail: **reklamamv@mail.ru**  
**www.mvradio.by**

97,4 FM - Минск, Логойск, Смолевичи, Жодино

102,6 FM - Купчи

104,2 FM - Борисов

104,8 FM - Комарно, Столбцы, Несвиж, Ельск, Барановичи

105,3 FM - Слонимск, Слон, Рудня

105,3 FM - Старая Дубрава

107,4 FM - Могилёво

**Хорошее радио — для хороших людей!**

УНП 690262984